

Íverksetarafeløg (ÍVF)

Eitt íverksetarafelag kann verða stovnað fyri 1 kr. í byrjunarkapitali. Tó skal felagið í staðin spara upp 25% av árliga yvirskotinum inntil felagskapitalurin og ein serligur tiltakspeningur er 50.000 kr. Íverksetarafeløg eru fevnd av Vinnufelagalógini.

Íverksetarar kunnu stovna eitt ÍVF við einum felagskapitali, sum er millum 1 kr. og 49.999 kr. Felagið skal hereftir uppbyggja kapitalin í felagnum við at spara upp 25 % av árliga yvirskotinum, inntil felagskapitalurin og ein serligur tiltaksgrunnur til samansparða yvirskotið tilsamans er 50.000 kr. Eftir hetta kann íverksetarafelagið, um smápartahavarnir ynskja tað, verða umskrásett til eitt smápartafelag.

Felagið skal fráboðast til skrásetingar hjá Skráseting Føroya í seinasta lagi 2 vikur eftir at stovningarskjalið er undirskrivað.

Hevur Skráseting Føroya ikki móttikið fráboðanina innan nevndu freist, kann skrásetingin ikki fara fram. Tað er ikki møguligt at víkja frá freistini.

Skjalprógvan

Tá ið tú stovnar íverksetarafelagið, skulu hesi skjøl latast inn til Skráseting Føroya:

- **Stovningarskjal og viðtøkur.** Um viðtøkurnar ikki eru ein partur av stovningarskjalinum, skulu tær viðleggjast fyri seg. Viðtøkurnar skulu vera dagfestar sama dag sum stovningarskjalið. Harumframt skal stovnarin ella stovnararnir undirskriva stovningarskjalið.
- **Skjalprógvan av kapitali.** Skjalprógvan fyri kontantum inngjaldi av felagskapitalinum, kann gerast soleiðis:
 - **Egin-váttan**, um felagið verður stovnað við einum felagskapitali á 25.000 kr. ella minni.
 - **Bankaváttan** um, at kapitalurin er inngoldin á bankakontuna hjá felagnum.
 - **Váttan frá advokati** um, at kapitalurin er inngoldin á bankakontuna hjá felagnum, eina klientkonto ella finst sum kontantur kassapeningur.
 - **Grannskoðarváttan** um, at kapitalurin er inngoldin á bankakontuna hjá felagnum ella at kapitalurin finst sum kassapeningur.

Haraftrat skal útfyllt **fráboðanarblað** fylgja við skjølunum.

Skrásetingargjald á 2.500 kr. umframt 4% av innskotspeninginum er fyri skráseting av einum ÍVF. sí kunng. nr. 144 frá 23. oktober 2018 um fráboðan, skráseting og almannakunngering o.a. hjá Skráseting Føroya.

Hvat skal skrásetast?

Í sambandi við skrásetingina av einum ÍVF, skalt tú lata hesar upplýsingar:

- Navn og møgulig hjánøvn hjá felagnum. “Íverksetarafelag” ella “ÍVF” skal framganga av navninum og hjánavninum. Tú kanst ókeypis taka upp til 5 hjánøvn.
- Bústað og aðrar kontaktupplýsingar hjá felagnum, umframt navn og bústaður hjá stjórum, nevndarlimum og møguligum grannskoðara og møguligt skrásetingarnúmer hjá stovnarum.
- Dagfesting fyri stovnan, sum skal svara til dagfestingina á stovningarskjalinum.
- Endamálið hjá felagnum.
- Tekningarreglan hjá felagnum, sum lýsir hvør í leiðsluni hevur rætt til at skriva undir vegna felagið og sum harvið kann gera bindandi avtalur vegna felagið í støðum, sum liggja uttanfyri dagliga raksturin hjá felagnum.
- Kapitalin hjá felagnum – t.v.s. tann innskotna kapitalin umframt kursin.
- Roknskaparár, umframt navn hjá grannskoðara, um ikki felagið hevur valt grannskoðan av ársfrásøgnini frá.

Týðandi munir á ÍVF og øðrum felagsformum

Fyrimunurin við einum ÍVF fram um aðrar felagsformar (t.d. Sp/f og P/F) er tað lítla kravið um felagskapital, afturfyri at felagið sparir upp av yvirskotinum. Mótsett møguleikunum í øðrum feløgum, kann inngjaldið av felagskapitalinum (smápartabrøvunum) í einum ÍVF einans vera rindað kontant.

Í mun til einstaklingavirkir, har eigarin ábyrgist óavmarkað fyri skyldurnar hjá einstaklingavirkinum, ábyrgjast eigarar í íverksetarafeløgum einans við teirra innskoti. Við øðrum orðum, er ábyrgdin fyri skyldurnar hjá íverksetarafeløgum avmarkað til ognina hjá felagnum. Afturfyri skulu íverksetarafeløg gera ársfrásøgn eftir ársroknskaparlógini, og ársfrásøgnin skal latast inn talgilt til Skráseting Føroya. Hetta er ikki galdandi fyri einstaklingavirki.